



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາປະຊາຊົນ ແຂວງໄຊຍະບູລີ

ເລກທີ. ໓4/ສພຂ.ຊຍ
ໄຊຍະບູລີ, ວັນທີ. ໒໕. ສິງຫາ 2023

ມະຕິ

ກອງປະຊຸມສະພາປະຊາຊົນ ແຂວງໄຊຍະບູລີ
ວ່າດ້ວຍການຮັບຮອງເອົາບົດລາຍງານການເຄື່ອນໄຫວວຽກງານ 6 ເດືອນຕົ້ນປີ ແລະ ທິດທາງ
ແຜນການເຄື່ອນໄຫວວຽກງານ 6 ເດືອນທ້າຍປີ 2023 ຂອງອົງການໄອຍະການປະຊາຊົນແຂວງ

- ອີງຕາມ ລັດຖະທຳມະນູນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ (ສະບັບປັບປຸງ) ປີ 2015 ມາດຕາ 77 ກ່ຽວກັບ ສິດ ແລະ ໜ້າທີ່ ຂອງສະພາປະຊາຊົນຂັ້ນແຂວງ;
- ອີງຕາມ ບົດລາຍງານ ຂອງຫົວໜ້າອົງການໄອຍະການປະຊາຊົນ ແຂວງໄຊຍະບູລີ ສະບັບເລກທີ 268/ອຍກ.ຊຍ, ລົງວັນທີ 17/8/2023.

ຜ່ານການຄົ້ນຄວ້າ, ພິຈາລະນາ ແລະ ປະກອບຄໍາເຫັນຢ່າງເລິກເຊິ່ງ ຂອງສະມາຊິກສະພາປະຊາຊົນແຂວງ ຕໍ່ບົດລາຍງານການເຄື່ອນໄຫວວຽກງານ 6 ເດືອນຕົ້ນ ປີ 2023 ແລະ ທິດທາງແຜນການເຄື່ອນໄຫວວຽກງານ 6 ເດືອນ ທ້າຍປີ 2023 ຂອງອົງການໄອຍະການປະຊາຊົນແຂວງ ໃນວາລະກອງປະຊຸມສະໄໝສາມັນ ເທື່ອທີ 5 ຂອງ ສະພາປະຊາຊົນແຂວງ ຊຸດທີ II ວັນທີ 25 ສິງຫາ 2023.

ກອງປະຊຸມ ຕົກລົງ:

ມາດຕາ 1 ຮັບຮອງເອົາບົດລາຍງານການເຄື່ອນໄຫວວຽກງານ 6 ເດືອນຕົ້ນປີ ຂອງອົງການໄອຍະການ
ປະຊາຊົນແຂວງ

ກອງປະຊຸມສະແດງຄວາມຊື່ມເຊີຍ ອົງການໄອຍະການປະຊາຊົນ ແຂວງໄຊຍະບູລີ ທີ່ໄດ້ເອົາໃຈໃສ່ ເຄື່ອນໄຫວວຽກງານຂອງຕົນຕາມພາລະບົດບາດ ແລະ ຕາມແຜນວຽກຈຸດສຸມ ປະຈຳປີ 2023 ໃນທຳມາກ ສະພາບຄວາມຫຍຸ້ງຍາກທາງດ້ານເສດຖະກິດ-ການເງິນ ດ້ວຍຄວາມຮັບຜິດຊອບສູງ, ຊຶ່ງຜ່ານການຈັດຕັ້ງ ປະຕິບັດວຽກງານ 6 ເດືອນຕົ້ນປີ 2023, ອົງການໄອຍະການປະຊາຊົນ ແຂວງໄຊຍະບູລີ ສາມາດຍາດໄດ້ຜົນ ສຳເລັດຫຼາຍດ້ານ ເປັນຕົ້ນ: ໄດ້ປັບປຸງການຈັດຕັ້ງ ໃຫ້ເປັນລະບົບຫຼາຍຂຶ້ນ; ໄດ້ສຸມໃສ່ຕິດຕາມກວດກາ ການ ປະຕິບັດກົດໝາຍຂອງ ອົງການສືບສວນ-ສອບສວນ ໂດຍສະເພາະແມ່ນ ວິທີການສືບສວນ-ສອບສວນ ແລະ ການນຳໃຊ້ມາດຕະການສະກັດກັ້ນ ຂອງເຈົ້າໜ້າທີ່ສືບສວນ-ສອບສວນ ເຮັດໃຫ້ວຽກງານ ດັ່ງກ່າວ ໄດ້ຮັບ ການຈັດຕັ້ງປະຕິບັດຖືກຕ້ອງຕາມກົດໝາຍ ແລະ ລະບຽບການກ່ຽວຂ້ອງດີຂຶ້ນ, ເອົາໃຈໃສ່ຕິດຕາມກວດກາ ແລະ ມີມາດຕະການແກ້ໄຂ ກໍລະນີພົບເຫັນມີການລະເມີດກົດໝາຍ.

ຄຽງຄູ່ກັບດ້ານດັ່ງກ່າວ ແລະ ຜົນສຳເລັດດັ່ງກ່າວ, ກອງປະຊຸມເຫັນວ່າ ມີບາງວຽກທີ່ອົງການໄອຍະການ ປະຊາຊົນ ແຂວງ ຕ້ອງໄດ້ສືບຕໍ່ສຸ່ມຈັດຕັ້ງປະຕິບັດ ເປັນຕົ້ນ ການປະຕິບັດພາລະບົດບາດ, ສິດ ແລະ ໜ້າທີ່ ໃນການຕິດຕາມ ກວດກາການປະຕິບັດກົດໝາຍຂອງ ອົງການສືບສວນ-ສອບສວນ ຍັງບໍ່ທັນເຮັດໄດ້ຢ່າງທົ່ວ

ເຖິງ, ເຮັດໃຫ້ການນຳໃຊ້ 7 ມາດຕະການ ການດຳເນີນການສືບສວນ-ສອບສວນ ເປັນຕົ້ນການກັກຕົວ, ຈັບຕົວ, ການກັກຂັງພາງ ຈຳນວນໜຶ່ງຍັງລະເມີດດ້ານເວລາ (ຊັກຊ້າ) ແລະ ຈຳນວນໜຶ່ງຍັງພົບຄວາມຫຍຸ້ງຍາກ ໃນການຈັດຕັ້ງປະຕິບັດເຊັ່ນ: ການພາຕົວ, ການຄຸມຕົວຢູ່ກັບທີ່, ການງົດໜ້າທີ່ ຫຼື ຕຳແໜ່ງຍັງບໍ່ໄດ້ນຳໃຊ້ເທົ່າທີ່ຄວນ, ການຄົ້ນຄວ້າແກ້ໄຂຄະດີຈຳນວນໜ້ອຍໜຶ່ງ ຍັງບໍ່ທັນຮັບປະກັນດ້ານກຳນົດເວລາຕາມໂຄງການການບໍລິຫານຄະດີຄົບວົງຈອນກຳນົດໄວ້ຢູ່ຂັ້ນຕອນການແກ້ໄຂ ຂອງ ອົງການໄອຍະການ 15 ວັນ, ວຽກປັບປຸງກົງຈັກການຈັດຕັ້ງ ແລະ ພັດທະນາບຸກຄະລາກອນໃນໄລຍະຜ່ານມາເຖິງວ່າໄດ້ເອົາໃຈໃສ່ປັບປຸງ ແຕ່ມາຮອດປັດຈຸບັນ ຢູ່ ອົງການໄອຍະການທັງ 3 ເຂດ ແມ່ນຍັງບໍ່ທັນມີຮອງທົວໜ້າອົງການ ຢູ່ຂັ້ນແຂວງຕາມແຜນງານບໍລິຫານຂັ້ນຂະແໜງການຍັງບໍ່ທັນຄົບຖ້ວນ ລວມທັງບັນດາໜ່ວຍງານຢູ່ຂັ້ນເຂດ.

ມາດຕາ 2 ຮັບຮອງເອົາທິດທາງແຜນການເຄື່ອນໄຫວວຽກງານ 6 ເດືອນທ້າຍປີ 2023 ຂອງອົງການໄອຍະການປະຊາຊົນແຂວງ

ກອງປະຊຸມເຫັນດີຮັບຮອງເອົາ 4 ຄາດໝາຍສູ້ຊົນ ແລະ 8 ວຽກງານຈຸດສຸມ 6 ເດືອນທ້າຍປີ 2023 ຂອງອົງການໄອຍະການປະຊາຊົນ ແຂວງໄຊຍະບູລີ ແລະ ສະເໜີໃຫ້ເອົາໃຈໃສ່ຈັດຕັ້ງປະຕິບັດບາງວຽກ ດັ່ງນີ້:

1. ເອົາໃຈໃສ່ກໍ່ສ້າງພະນັກງານໄອຍະການປະຊາຊົນ ທາງດ້ານຄຸນທາດການເມືອງ, ຄຸນສົມບັດສິນທຳປະຕິວັດ, ຈັນຍາບັນ, ຈັນຍາທຳ, ຄວາມຮູ້ຄວາມສາມາດ, ຄວາມຊຳນານງານ ໄປຄຽງຄູ່ກັບການ ເຜີຍແຜ່ກົດໝາຍ ແລະ ນິຕິກຳໃຕ້ກົດໝາຍທີ່ກ່ຽວຂ້ອງ ໃຫ້ເຂົ້າໃຈຢ່າງເລິກເຊິ່ງ ພ້ອມທັງຕິດຕາມກວດກາ ການປະຕິບັດໜ້າທີ່ຂອງພະນັກງານໄອຍະການ ຢ່າງເຂັ້ມງວດ, ຕິດພັນກັບການຢູ່ແຮງຂະບວນການ ວຽກດີ ຄົນເດັ່ນຕາມຄຳຂວັນ 3 ມີ (ມີແນວຄິດການເມືອງດີ, ມີການພັດທະນາດີ, ມີຄວາມສາມັກຄີດີ) 4 ຮັບປະກັນ (ຮັບປະກັນຖືກຕ້ອງຕາມກົດໝາຍ, ຍຸຕິທຳ, ໂປ່ງໃສ ແລະ ຖືກຕ້ອງຕາມກຳນົດເວລາ) ແລະ ມາດຕະຖານລວມ ທີ່ກຳນົດໄວ້ໃນກົດໝາຍວ່າດ້ວຍພະນັກງານ-ລັດຖະກອນ ໃຫ້ກາຍເປັນຮູບປະທຳ;

2. ສູ້ຊົນຈັດຕັ້ງປະຕິບັດພາລະບົດບາດຕິດຕາມກວດກາທົ່ວໄປໃນການເຄົາລົບ, ປະຕິບັດລັດຖະທຳມະນູນ ແລະ ກົດໝາຍ ຂອງບັນດາອົງການຈັດຕັ້ງລັດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ ແລະ ພົນລະເມືອງ ໃຫ້ກາຍເປັນຮູບປະທຳເປັນຈິງຫຼາຍຂຶ້ນກວ່າເກົ່າ, ສຸມໃສ່ຕິດຕາມກວດກາການອອກນິຕິກຳໃຕ້ກົດໝາຍ ໃຫ້ຮັບປະກັນຄວາມຖືກຕ້ອງ, ສອດຄ່ອງກັບລັດຖະທຳມະນູນ ແລະ ກົດໝາຍ, ຊອກເຫັນນິຕິກຳທີ່ຂ້າກຳນົດບໍ່ສອດຄ່ອງ ກັບລັດຖະທຳມະນູນ ແລະ ກົດໝາຍ ຫຼື ບໍ່ກົມກຽວກັນ, ຂັດກັນ ເພື່ອສະເໜີໃຫ້ພາກສ່ວນກ່ຽວຂ້ອງ ພິຈາລະນາແກ້ໄຂໃຫ້ທັນການ;

3. ຍົກສູງຄຸນນະພາບໃນການຕິດຕາມກວດກາການປະຕິບັດໜ້າທີ່ ຂອງອົງການສືບສວນ-ສອບສວນ ໃນການປະຕິບັດ 7 ມາດຕະການສະກັດກັ້ນ ຕາມມາດຕາ 136 ຂອງກົດໝາຍວ່າດ້ວຍການ ດຳເນີນຄະດີອາຍາສະບັບປີ 2017, ສຸມໃສ່ແກ້ໄຂພຶດຕິກຳລະເມີດກົດໝາຍໃນການດຳເນີນຄະດີ ຂອງເຈົ້າໜ້າທີ່ສືບສວນ-ສອບສວນ ເປັນຕົ້ນ: ກຳນົດເວລາໃນການສືບສວນ-ສອບສວນ, ການຂໍຄຳສັ່ງກັກຂັງພາງ, ການກັກຕົວ, ຈັບຕົວ, ກັກຂັງ ທີ່ບໍ່ຖືກຕ້ອງຕາມກົດໝາຍ; ປະສານສົມທົບກັບ ເຈົ້າໜ້າທີ່ສືບສວນສອບສວນ ແລະ ພາກສ່ວນທີ່ກ່ຽວຂ້ອງຄົ້ນຄວ້າ, ສ້າງນິຕິກຳສະເພາະ ກ່ຽວກັບການປະຕິບັດ 7 ມາດຕະການສະກັດກັ້ນ ເພື່ອເປັນບ່ອນອີງໃນການຈັດຕັ້ງປະຕິບັດວຽກງານດັ່ງກ່າວໃຫ້ມີຄວາມເປັນເອກະພາບ, ສອດຄ່ອງຕາມພາລະບົດບາດ, ສິດ ແລະ ໜ້າທີ່ ຂອງແຕ່ລະ ພາກສ່ວນ;

4. ຍົກສູງຄຸນນະພາບ ການຄົ້ນຄວ້າແກ້ໄຂຄະດີອາຍາ, ຄະດີແພ່ງ ແລະ ຄຳຮ້ອງ, ຄຳສະເໜີ ໃຫ້ບັນລຸຄາດໝາຍ 97% ຂອງຈຳນວນຄະດີທີ່ເຂົ້າມາທັງໝົດ; ປະຕິບັດສິດສ້າງຟ້ອງຜູ້ຖືກຫາຂຶ້ນສານ ແລະ ການໂຕ້ແຍ່ງຢູ່ທີ່ປະຊຸມສານ ແລະ ຮັບປະກັນການຕັດສິນຂອງສານເອົາຕາມຄຳຖະແຫຼງ ຂອງອົງການໄອຍະການປະຊາຊົນ ໃຫ້ໄດ້ 97% ຂຶ້ນໄປ;

5. ເພີ່ມທະວີການຕິດຕາມກວດກາ ການຈັດຕັ້ງປະຕິບັດຄຳຕັດສິນຂອງສານທີ່ໃຊ້ໄດ້ຢ່າງເດັດຂາດ ໃຫ້ໄດ້ຮັບການຈັດຕັ້ງປະຕິບັດຢ່າງຖືກຕ້ອງ ແລະ ຄົບຖ້ວນ ຕາມທີ່ໄດ້ກຳນົດໄວ້ໃນກົດໝາຍ ເປັນຕົ້ນ: ຄະດີທີ່ມີຄວາມຫຍຸ້ງຍາກ, ສັບສົນ, ຄະດີທີ່ຜູ້ປະຕິບັດໂທດໄດ້ພື້ນໂທດທາງອາຍາ ແຕ່ ການປະຕິບັດຄຳເສຍຫາຍທາງ

ແພ່ງ ແລະ ຄ່າປັບໃໝ ບໍ່ທັນສໍາເລັດ ແລະ ອື່ນໆ;

6. ສືບຕໍ່ຈັດຕັ້ງການປະເມີນການປະຕິບັດກົດໝາຍວ່າດ້ວຍ ອົງການໄອຍະການປະຊາຊົນ ແລະ ກົດໝາຍວ່າດ້ວຍ ການດໍາເນີນຄະດີອາຍາ ໃຫ້ຮັບປະກັນທາງດ້ານຄຸນນະພາບ, ຊອກໃຫ້ເຫັນດ້ານດີ, ດ້ານອ່ອນຂໍ້ຄົງຄ້າງ, ບັນຫາທີ່ບໍ່ສາມາດປະຕິບັດໄດ້ ຫຼື ມີການລະເມີດກົດໝາຍ, ບັນຫາທີ່ເປັນຊ່ອງຫວ່າງຂອງກົດໝາຍ, ບັນຫາທີ່ເຫັນວ່າມີຄວາມຈໍາເປັນຕ້ອງໄດ້ຜັນຂະຫຍາຍເປັນນິຕິກຳໃຕ້ ກົດໝາຍ ເພື່ອເປັນບ່ອນອີງໃນການກຳນົດວິທີການ, ມາດຕະການ ປັບປຸງ, ແກ້ໄຂ;

ມາດຕາ 3 ຮັບຮອງເອົາມາດຕະການຈັດຕັ້ງປະຕິບັດ ຂອງອົງການໄອຍະການປະຊາຊົນແຂວງ

ກອງປະຊຸມເຫັນດີຮັບຮອງເອົາ 5 ມາດຕະການໃນການຈັດຕັ້ງປະຕິບັດທິດທາງແຜນການ ແລະ ວຽກຈຸດສຸມ 6 ເດືອນທ້າຍປີ 2023 ທີ່ອົງການໄອຍະການປະຊາຊົນ ແຂວງໄຊຍະບູລີ ໄດ້ກຳນົດໃນບົດລາຍງານ ແລະ ສະເໜີບາງມາດຕະການເພີ່ມຕື່ມ ດັ່ງນີ້:

1. ເພີ່ມທະວີຄວາມຮັບຜິດຊອບການເມືອງ ຂອງຄະນະນຳອົງການໄອຍະການປະຊາຊົນສູງສຸດໃນການນຳ ພາ-ຊີ້ນຳການຈັດຕັ້ງຜັນຂະຫຍາຍ ມະຕິກອງປະຊຸມສະໄໝສາມັນ ເທື່ອທີ 5 ຂອງສະພາປະຊາຊົນແຂວງ ອອກເປັນແຜນງານ, ໂຄງການ ແລະ ວຽກງານຈຸດສຸມ ແຕ່ລະດ້ານ ຕິດພັນກັບການຈັດຕັ້ງປະຕິບັດວາລະແຫ່ງຊາດ ວ່າດ້ວຍການແກ້ໄຂບັນຫາຢາເສບຕິດ ໃຫ້ກວ້າງຂວາງ, ເລິກເຊິ່ງ ແລະ ທົ່ວເຖິງ; ເອົາໃຈໃສ່ນຳພາ-ຊີ້ນຳ ການຈັດຕັ້ງປະຕິບັດວຽກງານ ປີ 2023 ຢ່າງແທດເຖິງ ແລະ ຈັດຕັ້ງເຜີຍແຜ່ເຊື່ອມຊຶມ ບັນດານິຕິກຳທີ່ກ່ຽວຂ້ອງ ໃຫ້ພະນັກງານໄອຍະການປະຊາຊົນ ຢ່າງກວ້າງຂວາງ ທັນເວລາ ເພື່ອເຮັດໃຫ້ບັນດາຄາດໝາຍສຸ່ຊົນ ໃນປີ 2023 ໄດ້ຮັບການຈັດຕັ້ງ ປະຕິບັດມີຜົນສໍາເລັດຕາມແຜນການທີ່ໄດ້ກຳນົດໄວ້;

2. ເອົາໃຈໃສ່ຄົ້ນຄວ້າຜັນຂະຫຍາຍເນື້ອໃນຂອງກົດໝາຍ ໃນຄວາມຮັບຜິດຊອບຂອງຕົນ ເປັນຄໍາສັ່ງ, ຄໍາແນະນຳ ລະອຽດຕື່ມ ເພື່ອເປັນບ່ອນອີງໃນການຈັດຕັ້ງປະຕິບັດໃຫ້ຖືກຕ້ອງ ແລະ ເປັນເອກະພາບກັນ ພ້ອມທັງປັບປຸງກົນໄກ, ຮູບການ, ວິທີການ ໃນການເຄື່ອນໄຫວວຽກງານຕິດຕາມ ກວດກາຕາມມາດຕາ 39, 40, 42, 43, 45, 46, 47, 48, 49, 50, 51, 52, 53 ແລະ ມາດຕາ 54 ຂອງກົດໝາຍວ່າດ້ວຍອົງການໄອຍະການປະຊາຊົນ ໃຫ້ໄດ້ຮັບການຈັດຕັ້ງປະຕິບັດ ຢ່າງຖືກຕ້ອງຕາມກົດໝາຍ;

3. ເພີ່ມທະວີການຕິດຕາມກວດກາ ຕໍ່ພະນັກງານໄອຍະການປະຊາຊົນຂັ້ນແຂວງ ແລະ ຂັ້ນເຂດ ໃນການປະຕິບັດພາລະບົດບາດ, ສິດ ແລະ ໜ້າທີ່ຂອງຕົນ, ຮັບປະກັນ ໃຫ້ການເຄື່ອນໄຫວວຽກງານ ຂອງອົງການໄອຍະການປະຊາຊົນ ໄດ້ຮັບການປັບປຸງສູ່ຄຸນນະພາບ ສູງຂຶ້ນກວ່າເກົ່າ; ພ້ອມນັ້ນ ຕ້ອງມີມາດຕະການເດັດຂາດ ຕໍ່ພະນັກງານທີ່ມີການປະພຶດບໍ່ຖືກຕ້ອງ ແລະ ລະເມີດກົດໝາຍ;

4. ສືບຕໍ່ປັບປຸງກົນໄກ ໃຫ້ປະຊາຊົນໄດ້ເຂົ້າເຖິງການບໍລິການທາງດ້ານກົດໝາຍໃຫ້ສໍາເລັດ ແນໃສ່ສ້າງຄວາມຮັບຮູ້, ຄວາມເຂົ້າໃຈໃຫ້ແກ່ປະຊາຊົນ ກ່ຽວກັບການເຂົ້າເຖິງຂະບວນຍຸຕິທຳ ແລະ ກົດໝາຍຫຼາຍຂຶ້ນ ທັງສ້າງເງື່ອນໄຂໃຫ້ປະຊາຊົນ ໄດ້ມີໂອກາດເຂົ້າຮ່ວມຕິດຕາມກວດກາ ການດໍາເນີນຄະດີຕາມຂະບວນຍຸຕິທຳ, ສະກັດກັ້ນປະກົດການຫຍໍ້ຫໍ້ ຢູ່ໃນຂະບວນຍຸຕິທຳ;

5. ເພີ່ມທະວີການປະສານສົມທົບ ລະຫວ່າງ ອົງການໄອຍະການປະຊາຊົນແຂວງ ກັບ ສານປະຊາຊົນແຂວງ, ອົງການສືບສວນ-ສອບສວນ, ອົງການປະຕິບັດຄຳຕັດສິນຂອງສານ ແລະ ພາກສ່ວນອື່ນທີ່ກ່ຽວຂ້ອງຂັ້ນແຂວງ ແລະ ຂັ້ນເຂດໃຫ້ມີຄວາມກົມກຽວ ແລະ ເປັນເອກະພາບກັນ.

ມາດຕາ 4 ການຈັດຕັ້ງປະຕິບັດ

1. ມອບໃຫ້ ອົງການໄອຍະການປະຊາຊົນແຂວງ ຈັດຕັ້ງປະຕິບັດມະຕິສະບັບນີ້ ຢ່າງເຂັ້ມງວດ;
2. ມອບໃຫ້ ອົງການປົກຄອງແຂວງ ຊີ້ນຳ ພະແນກການ, ອົງການ ແລະ ພາກສ່ວນກ່ຽວຂ້ອງ ສ້າງເງື່ອນໄຂອໍານວຍຄວາມສະດວກໃຫ້ແກ່ອົງການໄອຍະການປະຊາຊົນແຂວງ ໃນການເຄື່ອນໄຫວວຽກງານ ແລະ ຈັດຕັ້ງປະຕິບັດມະຕິສະບັບນີ້ຢ່າງເຂັ້ມງວດ;

3. ມອບໃຫ້ ຄະນະປະຈຳສະພາປະຊາຊົນແຂວງ, ຄະນະກຳມະການຍຸຕິທຳ ແລະ ປ້ອງກັນຊາດ-ປ້ອງ
ກັນຄວາມສະຫງົບ, ຕິດຕາມກວດກາ ແລະ ຊຸກຍູ້ການຈັດຕັ້ງປະຕິບັດມະຕິສະບັບນີ້ ຕາມພາລະບົດບາດ, ສິດ
ແລະ ໜ້າທີ່ຂອງຕົນ ຢ່າງເຂັ້ມງວດ.

ມາດຕາ 5 ຜົນສັກສິດ

ມະຕິສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ປະທານສະພາປະຊາຊົນແຂວງ



ເພັງນິລັນ ຄຳພັນເພັງ